

**REGIONAL NEWS UNIT
AKASHVANI, GUWAHATI
0000000000**

Date : 02-04-2026

Time : 1205 Hrs

Assamese Midday Bulletin

Headlines

- ১। কংগ্ৰেছৰ জ্যেষ্ঠ নেতা তথা সাংসদ ৰাছল গান্ধীৰ কাৰ্বি আংলং জিলাৰ বোকাজানত নিৰ্বাচনী প্ৰচাৰ।
- ২। নিৰ্বাচনী প্ৰচাৰৰ বাবে আজি অসমলৈ জ্যেষ্ঠ বিজেপি নেতা তথা গৃহমন্ত্ৰী অমিত শ্বাহ, জ্যেষ্ঠ বিজেপি নেতা তথা কেন্দ্ৰীয় মন্ত্ৰী নীতিন গাডকাৰীৰ আগমণ।
- ৩। বিধানসভা নিৰ্বাচনৰ পৰিপ্ৰেক্ষিতত ভোটদাতাৰ মাজত সজাগতা বৃদ্ধি আৰু গণতান্ত্ৰিক প্ৰক্ৰিয়াত অংশগ্ৰহণ সুনিশ্চিত কৰাৰ উদ্দেশ্যেৰে যোৰহাট জিলা প্ৰশাসনৰ উদ্যোগত সাংস্কৃতিক কাৰ্যসূচী।

আৰু

- ৪। আই পি এল ক্ৰিকেট প্ৰতিযোগিতাত আজি কলকাতা নাইট ৰাইডাৰ্চ, ছানৰাইজাৰ্ছ হাইদৰাবাদৰ বিৰুদ্ধে অৱতীৰ্ণ।

০০০০০০

ৰাজ্যত বিধানসভা নিৰ্বাচনৰ প্ৰচাৰ চলাবৰ বাবে আজি কংগ্ৰেছৰ জ্যেষ্ঠ নেতা তথা সাংসদ ৰাছল গান্ধী কাৰ্বি আংলং জিলাৰ বোকাজানত উপস্থিত হৈছে। তাত এখন নিৰ্বাচনী সভাত ভাগ লোৱাৰ পাছত তিতাবৰ সমষ্টিতো কংগ্ৰেছৰ প্ৰাৰ্থীৰ হৈ প্ৰচাৰ চলাব।

বিজেপিৰ জ্যেষ্ঠ নেতা তথা মুখ্যমন্ত্ৰী ড০ হিমন্ত বিশ্ব শৰ্মাই আজি উজনি অসমৰ কেইবা ঠাইতো প্ৰচাৰ চলাব। প্ৰথম কাৰ্যসূচী হিচাপে ড০ শৰ্মাই খোৱাং সমষ্টিত এখন নিৰ্বাচনী সভাত অংশগ্ৰহণ কৰিছে। ইয়াৰ পাছত তেওঁ ৰামেশ্বৰ তেলীৰ হৈ দুলীয়াজানত, সুৰেণ ফুকনৰ হৈ ডিগবৈত প্ৰচাৰ চলাব। ডিব্ৰুগড়ৰ লেপেটকাতাত তেওঁ মিত্ৰজোটাৰ প্ৰাৰ্থী চক্ৰধৰ গগৈৰ হৈ প্ৰচাৰ চলাব। বিজেপিৰ জ্যেষ্ঠ নেতা তথা কেন্দ্ৰীয় মন্ত্ৰী সৰ্বানন্দ সোনোৱালে যোৰহাটকে ধৰি ৩ খন স্থানত নিৰ্বাচনী সভাত অংশগ্ৰহণ কৰিব।

(বাইটঃ সোনোৱাল)

বিজেপিৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে আজি বিয়লি অসম গণ পৰিষদৰ প্ৰাৰ্থী কেশৱ মহন্তৰ হৈ নগাঁও জিলাৰ কলিয়াবৰ সমষ্টিৰ মিছা উচ্চ মাধ্যমিক বিদ্যালয়ৰ খেলপথাৰত এখন নিৰ্বাচনী সভাত ভাগ ল'ব। শ্ৰীশ্বাহে কাইলৈ পুৱা গোলকগঞ্জ বিধানসভা সমষ্টিৰ ভাৰতীয় জনতা পাৰ্টিৰ প্ৰাৰ্থীগৰাকীৰ সমৰ্থনত

ধুবুৰী জিলাৰ বাটিয়াদহাৰ মেলা ময়দানত আয়োজিত আন এখন প্ৰচাৰ সভাত অংশ ল'ব। ইয়াৰ পাছত শ্ৰীশ্বাহে কাইলৈ দুখনে আৰু পলাশবাৰীত আন দুখন নিৰ্বাচনী সভাত ভাষণ দিব।

বিজেপিৰ জ্যেষ্ঠ নেতা তথা কেন্দ্ৰীয় পথ পৰিৱহন মন্ত্ৰী নীতিন গাডকাৰীও আজি প্ৰচাৰৰ বাবে ৰাজ্যলৈ আহিব। ইপিনে নিৰ্বাচনী প্ৰচাৰৰ বাবে এ আই এম আই এমৰ মুৰব্বী আছাদুদ্দীন অৱেইচিও ৰাজ্যখনত উপস্থিত হৈছে।

জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে কালি দুখন নিৰ্বাচনী সভাত ভাগ লয়। প্ৰধানমন্ত্ৰীগৰাকী অহা ৬ এপ্ৰিলত মৰাণ, বৰপেটা ৰোড আৰু লামডিঙত প্ৰচাৰ চলোৱাৰ বাবে পুনৰ অসমলৈ আহিব।

প্ৰধান বিৰোধী দল কংগ্ৰেছেও ব্যাপক নিৰ্বাচনী প্ৰচাৰত অংশগ্ৰহণ কৰা দেখা গৈছে। দলটোৰ নেত্ৰী প্ৰিয়ংকা গান্ধীয়ে দেৱব্ৰত শইকীয়া, লুৰীণজ্যোতি গগৈ আৰু বিপুল গগৈৰ হৈ কালি নাজিৰা, খোৱাং আৰু টিংখাঙত প্ৰচাৰ চলায়। নিৰ্বাচনী প্ৰচাৰত কংগ্ৰেছ নেত্ৰীগৰাকীয়ে শাসনাধিষ্ঠিত বিজেপি চৰকাৰক কঠোৰ সমালোচনা কৰে। খোৱাঙত বিৰোধী নেত্ৰীগৰাকীৰ সৈতে অসম জাতীয় পৰিষদৰ নেতা লুৰীণজ্যোতি গগৈ আৰু ৰাইজৰ দলৰ অখিল গগৈয়ে বিৰোধী ঐক্যমঞ্চৰ হৈ প্ৰচাৰ চলায়।

ৰাক্ষা জিলাত মানাহ বিধানসভা সমষ্টিৰ ৰাইজৰ দলৰ প্ৰাৰ্থী অঞ্জন তালুকদাৰৰ উপস্থিতিত দলটোৰ ৰাজ্যিক উপ-সভাপতি হৰেশ্বৰ বৰ্মনে এটা নিৰ্বাচনী কাৰ্যালয় মুকলি কৰে। কাৰ্যালয় মুকলি কৰি দিয়া ভাষণত শ্ৰীবৰ্মনে শাসকীয় দল বিজেপিৰ বি টি চি উন্নয়নৰ দাবী ভুৱা বুলি উল্লেখ কৰি দলটোক তীব্ৰ সমালোচনা কৰে। ধুবুৰীত প্ৰদেশ কংগ্ৰেছৰ ১১ জন সদস্যক দল বিৰোধী কাৰ্যকলাপৰ অভিযোগত ৬ বছৰৰ কাৰণে বহিষ্কাৰ কৰা হৈছে। নিৰ্বাচনলৈ মাত্ৰ এটা সপ্তাহ বাকী থকা অৱস্থাত প্ৰদেশ কংগ্ৰেছৰ নেতৃবৃন্দই এই ক্ষেত্ৰত কঠোৰ পদক্ষেপ গ্ৰহণ কৰিছে বুলি দলটোৰ জিলা কাৰ্যকৰ্তা সকলে জানিবলৈ দিছে।

০০০০০০

নিৰ্বাচন আয়োগে বিধানসভা নিৰ্বাচনত ভোটদানৰ বাবে ভোটদাতাসকলে ভোটাৰ পৰিচয় পত্ৰৰ উপৰি অন্য ১২ বিধ নথি দেখুৱাই ভোটদান কৰিব পাৰিব বুলি প্ৰকাশ কৰিছে। ফটোযুক্ত ভোটাৰ পৰিচয় পত্ৰ নথকা ভোটদাতাসকলে এই ১২ বিধ নথিৰ যিকোনো এবিধ দেখুৱাই গণতান্ত্ৰিক অধিকাৰ সাব্যস্ত কৰিব পাৰিব। এই নথিসমূহৰ ভিতৰত আছে আধাৰ কাৰ্ড, এম জি এনৰেগাৰ জবকাৰ্ড, ডাকঘৰৰ পাছবুক, আয়ুত্থান ভাৰত, স্বাস্থ্য বীমা স্মাৰ্ট কাৰ্ড, গাড়ী চালকৰ অনুজ্ঞাপত্ৰ, পেনকাৰ্ড, পাৰপত্ৰ ইত্যাদি। ভোটদাতাগৰাকীৰ পৰিচয় সম্পৰ্কে নিশ্চিত তথ্য থাকিলে ফটোযুক্ত ভোটাৰ পৰিচয় পত্ৰত থকা বানান ভুল আদি উপেক্ষা কৰিবলৈ নিৰ্বাচন আয়োগে নিৰ্দেশ দিছে। ভোটাৰ পৰিচয় পত্ৰত থকা ফটোৰ বিসংগতিৰ বাবে ভোটদাতাগৰাকীৰ পৰিচয় সাব্যস্ত কৰাত সমস্যা হ'লে তেওঁ উল্লেখিত ১২ বিধ নথিৰ যিকোনো এবিধ দেখুৱাব লাগিব।

০০০০০০

বিধানসভা নিৰ্বাচন উপলক্ষে ভোটদাতাসকলৰ মাজত সজাগতা সৃষ্টিৰ উদ্দেশ্যে জিলাই জিলাই প্ৰণালীবদ্ধ ভোটাৰ শিক্ষা আৰু নিৰ্বাচনী প্ৰক্ৰিয়া অংশগ্ৰহণ অৰ্থাৎ ছুইপ কাৰ্যসূচীৰ অধীনত বিভিন্ন সজাগতামূলক কাৰ্যসূচী ৰূপায়ণ কৰা হৈছে। এই অভিযানে চহৰ-নগৰ আৰু গ্ৰামাঞ্চলকে ধৰি সকলো শ্ৰেণীৰ জনসাধাৰণক সামৰি লৈছে। বিশেষকৈ নৱপ্ৰজন্মৰ ভোটদাতাসকলৰ মাজত এই বিষয়ত সজাগতা সৃষ্টি কৰি তেওঁলোকক

ভোটদানৰ প্ৰতি আকৰ্ষিত কৰাৰ বাবে প্ৰয়াস চলোৱা হৈছে। যোৰহাট নিৰ্বাচনী জিলাৰ চুইপ কাৰ্যসূচীৰ অধীনত যোৱা নিশা যোৰহাট জিলা প্ৰশাসনৰ উদ্যোগত সাংস্কৃতিক কাৰ্যসূচী অনুষ্ঠিত হয়। কাজিৰঙা বিশ্ববিদ্যালয়, যোৰহাট অভিযান্ত্ৰিক মহাবিদ্যালয়, দেৱীচৰণ বৰুৱা ছাত্ৰী মহাবিদ্যালয়, চন্দ্ৰকমল বেজবৰুৱা বাণিজ্য মহাবিদ্যালয় আৰু যোৰহাট মহাবিদ্যালয়ৰ দৰে বিভিন্ন শিক্ষানুষ্ঠানৰ ছাত্ৰ-ছাত্ৰীসকলে এই কাৰ্যসূচীত নৃত্য আৰু নাটক প্ৰদৰ্শন কৰি ভোটদাতাৰ মাজত সজাগতা বৃদ্ধি কৰিবলৈ চেষ্টা কৰে। ইয়াৰ লগতে এই কাৰ্যসূচীৰ অংশ স্বৰূপে যোৰহাট নিৰ্বাচনী জিলাত চুইপ অভিযানৰ অধীনত অনুষ্ঠিত বিভিন্ন প্ৰতিযোগিতাৰ বিজয়ীসকলক বটা প্ৰদান কৰা হয়। এই অনুষ্ঠানত জিলা আয়ুক্ত জয় শিৱানী, চুইপ কোষৰ ভাৰপ্ৰাপ্ত বিষয়া সিদ্ধু এন ৰাঘবন আৰু বিভিন্ন শিক্ষানুষ্ঠানসমূহৰ মুৰব্বীকে ধৰি ভালেকেইজন বিশিষ্ট ব্যক্তি উপস্থিত থাকে।

জিলাই জিলাই বিভিন্ন নামেৰে নিৰ্বাচনী শুভংকৰো মুকলি কৰা হৈছে। ধুবুৰী জিলা প্ৰশাসনে ব্ৰহ্মপুত্ৰৰ নদী ড'লফিনৰ প্ৰেৰণাৰে শিলুৰীয়া, শীতৰ পৰিভ্ৰমী চৰাই দেওৰাজ হাঁহক লৈ মাজুলী জিলা প্ৰশাসনে দেওৰাজ, দুখশিল্পই বজালী জিলাৰ অৰ্থনীতিত আগবঢ়োৱা বৰঙণিৰ চিহ্ন হিচাপে কামধেনু, মানস অভয়াৰণ্যত বিলুপ্তিপ্ৰায় নলগাহৰি আধাৰত, বাক্সা জিলাত পিগমি শীৰ্ষক শুভংকৰ মুকলি কৰিছে।

০০০০০০০

নিৰ্বাচনী অধিসূচনা জাৰি হোৱাৰ পাছৰেপৰা মানকাচৰ সমষ্টিত এফ এছ টিৰ ১৮ টা দলে বিভিন্ন এলেকাত দিনে-নিশাই অভিযান অব্যাহত ৰাখিছে। মানকাচৰৰ জাঙাল এলেকাত কালি মেঘালয়ৰ পৰা মানকাচৰত প্ৰৱেশ কৰা এখন বাহনত নিশা তালাচী চলাই নগদ এক লাখ টকা জৰ্দ কৰে। উপযুক্ত নথি-পত্ৰ দেখুৱাব নোৱাৰাৰ বাবে টকাখিনি জৰ্দ কৰা হয়। নিৰ্বাচনী বিধি অনুসৰি নিৰ্বাচনৰ পূৰ্বে কোনো ব্যক্তিয়ে একেলগে ৫০ হাজাৰতকৈ অধিক নগদ ধন অনা-নিয়া কৰাৰ ক্ষেত্ৰত নিষেধাজ্ঞা আৰোপ কৰা হয়।

০০০০০০০

আই পি এল ক্ৰিকেট প্ৰতিযোগিতাৰ চলিত সংস্কৰণৰ পঞ্চমখন খেলত যোৱানিশা ডেলহি কেপিটেলছে লক্ষ্ণৌ ছুপাৰ জায়েন্টছক ৬ উইকেটৰ ব্যৱধানত পৰাস্ত কৰে।

লক্ষ্ণৌৰ ভাৰতবৰ্ষ শ্ৰীঅটল বিহাৰী বাজপেয়ী একানা ষ্টেডিয়ামত অনুষ্ঠিত খেলখনত প্ৰথমে বেট ধৰাৰ আমন্ত্ৰণ লাভ কৰি লক্ষ্ণৌৰ দলটোৱে আটাইকেইটা উইকেট হেৰুৱাই ১৪১ ৰান সংগ্ৰহ কৰে। দলটোৰ আব্দুল ছামাদে সৰ্বাধিক ৩৬ ৰানৰ বৰঙণি আগবঢ়ায়। ডেলহিৰ লুংগী এণ্ডিগি আৰু টি নটৰাজনে ৩টাকৈ উইকেট দখল কৰে।

প্ৰত্যুত্তৰত দিল্লীৰ দলটোৱে ১৭ অভাৱ আৰু এটা বলতে ৪ উইকেটৰ বিনিময়ত বিজয় লক্ষ্য অতিক্ৰম কৰে। দিল্লীৰ সমীৰ ৰিজভিয়ে সৰ্বাধিক ৭০ ৰানৰ বৰঙণি আগবঢ়ায়। এই অনবদ্য প্ৰদৰ্শনৰ বাবে খেলুৱৈগৰাকীক প্লেয়াৰ অব দ্যা মেচ হিচাপে ঘোষণা কৰা হয়।

প্ৰতিযোগিতাত আজি কলকাতাৰ ইডেন গাৰ্ডেনছত কলকাতা নাইট ৰাইডাৰ্ছ ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০০০

যোৰাবাৰৰ চেম্পিয়ন ভাৰত পুৰুষৰ ২০ বছৰ অনূৰ্ধৱ ছাফ ফুটবল চেম্পিয়নশ্বিপৰ ফাইনেলত উপনীত হৈছে। ভাৰতে মালদ্বীপৰ মালেত যোৰানিশা অনুষ্ঠিত চেমিফাইনেলত ভূটানক ৫-০ গলত পৰাস্ত কৰে।

খেলখনত ভাৰতৰ হৈ ৰোহেন ছাপহামায়ুমে দুটা আৰু ওমাং দোদাম, মহম্মদ আৰবাছ আৰু থকছোম মালেমগানবাই এটাকৈ গল দিয়ে।

ইয়াৰ পূৰ্বে বাংলাদেশে ছেমি ফাইনেলত নেপালক ১-০ গলত পৰাস্ত কৰি ফাইনেলত স্থান নিশ্চিত কৰিছে।

০০০০০০০

সমাপ্ত